



కథ పూర్తి కాలేదు

చాలా కాలానికి కథ రాయాలని కూర్చున్నాను. ఓ
చి ప్రేమ కథ రాయటానికి ప్లాటు కోసం ఆలోచించ
గాను, రెండు రోజుల కిందట నా స్నేహితురాలు నీరజ
నుంచి రాసిన ఉత్తరం గుర్తొచ్చింది.

“నీ కథలు ఈ మధ్య ఏ ప్రతికలోనూ రావటంలేదు.
స్నేహితురాలు ఒక రచయిత్రి అని గొప్పగా చెప్పు
ంటుంటాను. కాని నువ్వు రాసిన కథ చదివినప్పు డల్లా
కు నిరాశే కలుగుతుంది. నీవు ఎన్నుకొనే ఇతి వృత్తం
ప్రతీసారీ శుష్కంగానే ఉంటూంది. ఇలా రాస్తున్నందుకు
బాధపడకు జానకీ... నీ కథల్లో కమనీయ కల్పనకు తావు
లేనందు వల్లనే అవి పాఠకుల హృదయాలకు ఉద్రూత
లూగించ లేకుండా ఉంటాయి. నీలాంటి వాళ్ళు సాహిత్యా
ఒక ప్రయోజనాన్ని అంట గట్టటానికి ప్రయత్నిస్తారు. ఇక
పట నెనా చక్కని ప్రేమ కథలు రాయటానికి ప్రయత్ని
కా?”

నీరజా! నా కథలో ప్రేమకు భుజించి జీవించే
వు లేవంటావు. నా కథనాయకుడు నాయకి సౌంద

ర్యానికీ ముగ్గుడే భమరంలా ఆమె చుట్టూ తిరగ డంటావు
 ఆ తరువాత నిరాశతో, నిస్పృహతో శలభంలా ఆత్మ సహ
 ర్పణ చేసి, మాడి; నుసిగా మారిపో డంటావు. అంతేనా
 నువ్వు పొంపడు తున్నావు నీరజా! ఒక అందమైన వస్తువును
 చూసినప్పుడూ, వధురగానాన్ని విన్నప్పుడూ నాహృదయం
 కూడా ఏదో అవ్యక్త వేదనాజనిత అనుభూతికి గురి అవు
 తుంది. నా వస్త్రీష్కంలానూ ఎన్నో ప్రేమ కథలూ, ఆ
 కథల్లో ఇ ద్ర ధనస్స రంగులూ ఆ రంగుల్లో సప్తి సౌం
 దర్యా న్నంతా తనలోనే ఇముడ్చుకున్నదా అన్నంత అంద
 మైన అమ్మాయి, నిరాశతో, నిట్టూర్పులతో ఇల్లు విడిచి
 అష్టకష్టాలవలయి వరకు ఆ అమ్మాయిని చేబట్టే అబ్బాయి
 తిరుగుతూనే డంటారు. కాని అంత కంటే ఎక్కువ హైడ్రో
 జను బాబులూ, ఆటమ్ బాంబులూ, మొన్న మొన్ననే మన
 దేశం మీద దురా కమణి చేసి చైనా వాళ్ళూ కాలే కడు
 పులతో, మండే ఎండలో చంకన పోష కొచ్చిన పసిబిడ్డలతో
 రేషన్ కోసం క్యూలో - ఎముకలు గుడ్డసందిలో వేసికుట్టిన
 టున్న స్త్రీలూ, కొందరి అసహాయ మానవుల జీవితాలను
 చుట్టేవేసే విషవలయాలూ రెక్కలు ముక్కలయేలా వెట్టి
 చాకీరీ చేసినాకూడా పెళ్ళాం బిడ్డల్ని పోషించలేని ఎన్.
 జి. ఓలూ నా కళ్ళ ముందు కదులుతూ డంటారు. అయితే
 నీరజా! ఒక టడుగు తాను. చెబుతావా? ఈ నాడు మాన
 వుడు సృష్టిస్తున్న మారణాయుధాల ముందు ప్రేమజీవులూ
 సుకుమారులూ అయిన ఈ హీరోలూ హీరోయినిలూ నిల

బక గలరంటావా? మొన్న మొన్ననే చెనా వాడు ఆటమ్ బాంబు పేల్చాడు...."

...నీరజకు రాయాలని ప్రారంభించిన నా జాబు అసం పూర్ణంగానే ఉండిపోయింది. ఈ కోట ఒక చక్కని ప్రేమ కథ రాసి, అది అచ్చయిన తరవాతనే నీరజకు జవాబురాయ దలచున్నాను. నా స్నేహితురాలి ముందు నేనూ ప్రేమ కథలు రాయగల నని నిరూపించు కుంటాను.

కథకు ప్లాట్టకోసం ఆలోచి చ నక్కరలేదు - ఈనాటి ప్రేమ కథ లన్నీ ఒకేలా ఉ టాయి కాబట్టి, ఇక పోతే ఓ మంచి హీరోయిన్ను వెతుక్కోవాలి? ఎలాటి హీరోయిన్ అయితే బాగుంటుంది! సన్నగా పొడవుగా కోల ముఖ తో ఉన్న హీరోయిన్ బాగుంటుదా లేక పొట్టిగా బాదుగా చంద్ర బింబం లాటి ముఖంతో మూడుసున్నాలు చుట్ట నట్లుండే హీరోయిన్ బాగుంటుందా? హైదరాబాదులో నాకు తెలిసిన వీధులన్నీ వెదికాను. ఉహుఁ నాకు నచ్చిన హీరోయిన్ కుండే సకల సద్గుణాలకూ ఆల వాలమైన సాం దర్యరాసి దొరకండే!

ఆలోచించి ఆలోచించి బుర్ర వేడ్కొంది. కాని నాకు కనిపించే ప్రతి హీరోయిన్ లోనూ ఏదో లోపం కనిపిస్తూనే ఉంది. యాంత్రికంగా లేచి వెళ్ళి కిటికీ రెక్కలు తొరచాను. గాలితో పాటు చిల్ల వెంకులు విసిరినట్లు పెద్ద వానజల్లు వాచ కుని హృదయంలోని కాలుష్యంలా చిక్కని చీకటి నలువై పులా అలుము కొని ఉన్నది.

“అయ్యో ఇల్లంతా తడస్తూంటే అలా నిలబడి చూసావేమీ? అమ్మ కే తో ఉలిక్కి పడ్డాను. కిక్కిరీమూసి టవల్ తో ముఖం తుడచుకుంటూ కుర్చీలో కూర్చున్నాను. కళ్ళు మూసుకొని హీరోయిన్ కోసం ప్రయాణం సాగించాను.

అదుగో! నాకు కావల్సిన హీరోయిన్. ఆ చిన్న కొండ శిఖరం మీద ఎంత వయ్యారంగా నిలబడి ఉందో, ఏ మా దివ్య సౌందర్యం! విధాత మెరుపును పట్టి తెచ్చి తేనెలో రంగరించి ఆమెకు రంగు వేశాడు. కోడైతాచులను తెచ్చి జట్టుగా అమర్చాడు. నా ఊతూ రెండు పెద్ద పెద్ద చేపలతోనే కళ్ళు అమర్చాడు, ఆమె అందమైన కళ్ళకు. మేఘాలను రంగరించి కాటుకగా దిద్దుకున్నది. ఇంద్రధనస్సును చీరగా ధరించింది. సంధ్యారాణి జెక్కిళ్ళ అరుణిమను చిటికెన వ్రేలితో నొసట తిలకంగా దిద్దుకున్నది. ఆమె కళ్ళు ఎటుతిప్పితే అటు గులాబీలు పూస్తున్నాయి. ఆమె తన ఆ పెద్ద పెద్ద కళ్ళలో ఆదుర్దాలను నింపుకొని దేనికోసమో... కాదు ఎవరికోసమో ఎదురు చూస్తున్నది. ఎవరికోసమో ఏమిటి, హీరోకోసమే అందులో ఏమాత్రం సందేహం ఉండదు. ఏం, ఆమె హీరోకోసమే ఎదురు చూస్తున్నదని ఎందు కనుకోవాలి ?

సజల మేఘమాలను చూసి మయూరం ఎందుకు నృత్యం చేస్తుంది? వసంతాగమన వేళ కోకిల కంఠం ఎందుకు విచ్చుకుంటుంది? దినకరుని అరుణకిరణాలు మృదుస్పర్శకు కమలం యొక్క హృదయ కవాటాలు ఎందుకు తెంచుకొంటున్నాయి? తన కరుణగాధను వినిపించే శక్తి లేని శలభం తన

జీవితాన్ని దీపకలికకు ఎందుకు సమర్పించుకుంటుంది ? అందుకే నా కథానాయిక కూడా తన ప్రിയనికోసమే ఎదురు చూస్తుంది.

ఆఁ తరవాత ? అరే ! కలం కదలండే ! ఇంతవరకూ బ్రహ్మాండంగా నడచిన నా ప్రేమకథ అలసిపోయి ఇక నా కాళ్ళలో శక్తిలేదు సుమా, ముందుకు నడవలేదు అంటూ మొండికెత్తి కూర్చున్నది. ఏ చెయ్యదు ? నా హీరోయిన్ వైపు దిగులుగా చూశాను. ఆమె కోపంగా చీరాగ్గా నా వంకే చూస్తున్నది... 'ఇంకెంతసేపు నన్నీ కొండమీద కదల కుండా నిల్చొమ్మంటావు' అన్నట్లు... షూటింగ్ లో హీరో యిన్ 'ఇంకెంతసేపు కెమెరాముందు నిల్చొమ్మంటావయ్యా' అని డైరెక్టర్ వైపు చూస్తున్నట్లుండా చూపు.

బుర్రలో ఓ మెరుపు మెరిసింది. ఆఁ ఆవుచు! అన్నట్లు హీరోను ప్రవేశ పెట్టాలిగా ! అమ్మయ్య - ఇక ఫరవాలేదు. నా కథ చిన్నగా లేచి నిల్చున్నది. నడవబానికి సిద్ధమవుతూ. కాని హీరోను తేవాలిగా ముందు ? ఎలాటి హీరో అయితే బాగుంటాడు ! గుర్రం ఎక్కి వస్తాడా లేక కార్లోనా ? ఈ రోజుల్లో గుర్రం ఎక్కే హీరోలంటే ఎవరుమోజుపడతారులే. నా హీరో కార్లోనే వస్తాడు. కాని కార్లోవచ్చే హీరోలతో పెద్దచిక్కొకటి ఉంది. వస్తూనే అమాంతంగా హీరోయిన్ను కార్లో వేసుకొని తుర్రున వెళ్ళిపోతారు. మరి నాకు రాయ టానికే ఏం మిగులుతుంది ? లేదు నా హీరో నడిచేవస్తాడు. చెరిగినజుట్టూ... చీరిగిన చొక్కా.....మాసిన ధోవతీ,

కాళ్ళకు చెప్పులు ఉండాలా... ఉంటాయి కాని చిరిగిపోయి
దున్నుకొట్టుకొని వుండాలి.

...వెళ వెళామఁటూ ఉరుము. ఉలిక్కిపడ్డాను. చేతిలో
కలంబారి కిందపడ్డది పిడుగు పడిఉంటుంది. పిడుగు పడితేనే
ఇంత భయంకర శబ్దం అయిందే... మరీ నిజంగా ఆటంబాంబు
పడితేనో! అమ్మ బాబోయ్ !

ఆ నాడు సరిగ్గా ఆటంబాంబు పడే సమయానికి ...
హీరోపిమాలో ఎందరు తల్లులు లెమ పసిబిడ్డలను హృదయా
లకు హతుకొని కలలుకంటూ ఉండికింటారో! వారంతా ఆ కల
ల్లోనే కరిగి కలిసిపోయి ఉంటారు. కాని ఆ వారవిన్న
యూరపులోని ఎన్ని మాతృహృదయాలు ఆనందంతో తృప్తి
ఉంటాయో... యుద్ధం ముగుస్తుందనీ, తమబిడ్డలు సురక్షితంగా
ఇంటికి తిరిగి వస్తారనీ తెలుసుకొని... సృష్టి వైచిత్ర్యం !

అరే! మధ్యలో ఈ ఆలోచన ఏమిటి? మళ్ళీ నా
కథ గుంటుపడతూ ఉంది. నా హీరో ఏడి? పోనియ్ పిరికి
వాడు. పిడుగు పడేప్పటికే పారిపోయాడు.

హీరోయిన్ వైపు చూశాను. బుంగమూతి పెట్టింది.
కోపంలో ఎంత అసహనంగా ఉందో నా హీరోయిన్ !

‘ఆ ఏమిటి! వెళ్ళిపోతావా? మా తల్లివిగదా ...
వెళ్ళిపోకు; పిరికివాడుపోతే పోయాడు. నీకోసం ఇంకొక
మంచి హీరోను వెతికి తెస్తాగా!’

మాటయితే అన్నాను కానీ ఎక్కడనుంచి తేవబం,
ఆమెకు సరితూగే హీరోను? ఆం, గుర్తొచ్చాడు. చిన్నప్పుడు

అమ్మమ్మ చెప్పిన కథల్లోని హీరోకంటే గొప్పవాళ్ళా ఈ రోజుల్లో హీరోలు! ఇక ఫర్వాలేదు. ఇక నా కథ చక్కగా సాఫీగా ముందుకు నడవగలదు.

వరం అంతకంతకూ పెరుగుతున్న శబ్దం. మధ్యమధ్య ఉరుములు...

అరె! ఈ కథ గొడవలోపడి పాపం లైకా సంగతే మర్చిపోయాను వరంలో బాగా తడిచిపోయి ఉంటుంది. దానికి జబ్బు చేస్తే మళ్ళీ ఆసుపత్రి చుట్టూ తిరగాలి. తెలుపు తెరిచానో లేదో ఒక మూల ముడుచుకొని పడుకొని వున్న లైకా ఒక్కసారిగా లేచి వళ్ళు విదిలించుకొని, తోక ఆడిస్తూ వచ్చి నా ఎదురుగా ఉన్న కుర్చీ ఎక్కి పడుకుంది. నోరుతేని ఆ కుక్కపిల్ల కళ్ళతోనే కృతజ్ఞత తెలుపుకుంది.

పాపం, రోజూ ఆ బస్ స్టాండులో కనిపించే ముసలి ముషివాడు ఈ వరంలో ఏమయ్యాడో? ఆ ఎముకలగూడును ఎంతోకాలంగా ఆశ్రయించుకొని ఉన్న ఆ మురికి గుడ్డపీలి కలు తడిచి, అతుక్కొని ఆత్మీయతకు తెలియపరుస్తూ ఉండి ఉంటాయి. ఇంత వరంలో, ఆ షెడ్యూలోనే ఎముకల గూడు నుంచి జీవహాంస ఎగిరి ఏ మానస సరోవరానికో వెళ్ళి పోవచ్చు!

వాడికి ఓ నయాపైసా ఇచ్చి, దీవెన లందుకోని రోజు నాకు యెలాగో ఉంటుంది. రేపటినుంచి వాడు నన్ను దీవించ లేడు. నిర్జీవంగా ఉన్న ఆ యెముకలనుంచి నా కళ్ళముందు పడివున్నట్లు అనిపించింది.

నా ఆలోచనలను అరంచేసుకున్నట్లు లైకా పడు
కొని నా ముఖంలోకి చూస్తున్నది. 'ఆ అసహాయ మానవుని
కంటే నువ్వెంతో అదృష్టవంతురాలవు లైకా. నీకు తెల్ల
వారేప్పటికి పాలు కావాలి. మాంసం లేనిదే అన్నంలో
మూతికూడా పెట్టవు' అన్నాను. నా భాష దానికి అర్థం అయి
నట్లు తల కాళ్ళసందున ఇరికించుకున్నది. లైకాకే మాట
లొస్తే...

ఏమిటీ పిచ్చి! నా కథ మళ్ళీ పెడమార్గం పట్టింది.
వెధవ ఆలోచనలూ... నేనూ... నీరజ అన్నట్లుగానే నాకు
నిజంగా అబ్బాయి, అమ్మాయిల కథలు రాయటం
రాదేమో? ఎందుకు గాదో చూస్తాను. ఇవ్వాలి ఈ కథను
తప్పక పూర్తిచేస్తారు.

అరె! నా హీరోయిన్ ఏమయింది? విసుగెత్తి వెళ్ళి
పోయిందిలా ఉంది. అరె. ఆమె ఇంతసేపూ నిల్చున్న ఆ
కొండకూడా యెక్కడా కనిపించటంలేదు. ఏ భావకవినో
వెతుక్కుంటూ వెళ్ళిపోయి ఉంటుంది హీరోయిన్. పోనీ
యేలే ఒకరికంగా మంచిదే అయిందేమో... ఆ హీరోయినూ
ఆ పర్ణనా చూస్తే పాతకాలపు కథ తమూరయి కూర్చునేది.

ద్రేమ పండెంలో ఓడిపోయిన హీరోతో ప్రారంభిస్తే
కథ యెలా వుంటుంది! అవును. అలాగే చేస్తాను. ఈ రోజుల్లో
ఇలాంటి కథలకే మంచి డిమాండ్. ఈ దెబ్బతో ఆంధ్ర
దేశంలో బ్రహ్మాండమైన కీర్తిని గడించుకోవచ్చు.

ఊరిబయట. గోదావరివద్ద. ఒక పూరిగుడిసె. ఆ గుడి
సెలో కోడిగుడ్డులాంటి గు మిణుగు మిణుగుమంటూ వెలుగు

తూంది. దీపపు పురుగులు లాంతరు చుట్టూ చేరుతున్నాయి. రెక్కలు ఊడిపోతున్న పురుగులు రెండు నిమిషాలు తన్ను కొని చచ్చిపోతున్నాయి. వాటిని చూసి మిగతా పురుగులు ఆగటంలేదు. వస్తూనే ఉన్నాయి.... చస్తూనే ఉన్నాయి. కొన్ని జీవంతో ఉంటే, కొన్ని నిర్జీవంగా... చాపూ బ్రతుకూ రెంటికి ఎంతో దూరం లేదు... పక్క పక్కనే నడుస్తుంటాయి. అస్తి పంజరానికి చర్మం కుట్టినట్లున్న ఓ యువకుడు దీపపు పురుగుల్నే దీక్షగా చూస్తున్నాడు. అతని ముందు కొన్ని కాగితాలు పడిఉన్నాయి. గాలిలో ఆటూళ్ళటూ ఎగురుతున్న పురుగుల రెక్కలకు చూస్తున్న ఆ యువకునికి తను కన్నకలలూ పెంచు కన్న కోర్కెలూ, ఆశించిన ఆశలే తన కళ్ళముందు నిస్సహాయంగా గాలిలో కొట్టుకుంటున్నట్లు నిపించింది. ఆకోడి గుడు లాంతరు లాగే అతని జీవన జ్యోతి కూడా రెప రెప లాడుతోంది. అతని కన్నులలో కాంతి కొడిగట్టి పోయింది. పెద్ద నిట్టూర్పు విడిచాడు.

అతను ఒక భావకవి. ఒక అమ్మాయిని ప్రేమించి మోస పోయాడు. ఆ అమ్మాయి సానుభూతిని సాధించటానికి త్రాగు బోతు అయాడు. వ్యభిచారి అయాడు. అస్తి అంతా హాతి కర్పూరంలా హరించుకు పోయింది. చివరికి అతనికి మిగిలింది ఆ పూరి గుడిసె, కోడిగుడు లాంతరూ, ఆ లాంతరు చుట్టూ చేరే పురుగులూ. అచ్చగాని అతనికి కవిత్వం, ఎముకల్లోని మూలుగును కూడా పీల్చేస్తున్న క్షయ కోగం..

ఎదురింట్లో ఎవరో ఖళ్ళు ఖళ్ళున దగ్గుతున్నారు. చక్కగా నడుస్తున్న కథకు మళ్ళీ అడ్డంకు. వెధవ కాలనీ ఇదే గొడవ. ఇరుగు పొరుగు ఇళ్ళలో తుమ్మినా వినిపిస్తుంది. దగ్గినా వినిపిస్తుంది... అరే వాపం! గుక్క తిప్పకోకుండా దగ్గుతున్నాడే! ఎవరో ఏమిటి ఎదురింటి రాఘవరావే. ఏమిటో జీవితం - అతనికి క్షయ. ఉద్యోగం గుమాస్తాగిరి. భార్య అమాయకురాలు అయితే నేం. అరడజను మంది ఆడ పిల్లల్ని ఇచ్చింది భర్తకు. ఆ భార్య భర్తలకు ఒక మొగ నలుసు ఏ నాటికైనా కలక్క పోతాడా అనే ఆశ వదలేదు. ఎముకల్లో మూలుగు కరిగి, కళ్ళలో కాంతి మందగించిన ఆమెలో మళ్ళీ ఇంకో ప్రాణి జీవం పోసుకుంటున్నది. వంద రూపాయల జీతం. వెగా గత ఆరు మాసాలుగా అరజీతం మీద శలవల్లో ఉన్నాడు. క్షయ రోగం రాజరోగం. ఎంత డబ్బు ఖర్చు పెట్ట గలిగితే అంతకాలం బతకవచ్చు. రాఘవరావుకు డబ్బూ లేదు. అండా లేదు. ఏరోజు హారీ అంటాడో చెప్పలేము. తరవాత అమాకురాలైన ఆ ఇల్లాలూ... ముక్కు పచ్చలారని ఆ పసి బిడ్డలూ...

ఛ! ఏమిటిసి. మళ్ళీ నా కథకు అంతరాయం. ఆఁ నా హీరో ఏడి! అరే నిర్జీవంగా పడి ఉన్నాడే: కోడిగుడ్డు లాంతరు ఆరిపోయింది. ఇంత అద్దాంతరంగా చచ్చిపోయిన హీరోతో కథ ఏమిటి ?

మళ్ళీ ఇంకో హీరోను ఎక్కడ నుంచి వెతుక్కు రానూ! పోనియ్! నీరజ - హీరోయిన్ గా తీసుకుంటే? అవును

బాగానే ఉంటుంది. ఆమె ప్రేమించి వివాహం చేసుకున్నది. వివాహం జరిగి నంతవరకూ జరిగిన కథ నాకు తెలుసు. కాని ఆ తరవాత వాళ్ళ సంసారం కళ్ళారా చూస్తేనే గాని లాభం లేదు. ఈ రోజుల్లో ఎన్ని ప్రేమ వివాహాలు మూడునాళ్ళ ముచ్చట కావడంలేదు!

“వెళ్ళాన్నీ పిల్లల్ని పోషించటం చాత కానివాడివి నువ్వు ఒక మగాడివే?” ఆడగొంతు మగవాణి ఏ మాట అనకూడదో అదే అనేసింది.

“నోర్నూమ్! నువ్వేగా కావాలని వెంటబడి మరీ చేసుకున్నావు?” మగ గొంతు.

“ఓ యబ్బో నీ మాత్రం మగాడు...” ఏడుపుగొంతు “నోరు మూస్తావా లేదా?” అన్న మగవాడి గర్జింపుతో మధ్యలోనే ఆగిపోయింది.

పక్కంటి కాంతమ్మ ఏడుపు తార స్థాయి నందుకుంది. మొగుడు ఆమె జట్టు పట్టుకొని వంగదీసి బాదుతున్నాడనుకున్నాను. రాత్రి పది గంటలు దాటిన తరవాత ఆ ఇంట్లో రోజూ ఇదే వరస, కాంతమ్మ భర్త సత్యనారాయణ ఇంట్లో వెళ్ళాం బిడ్డలకు తిండికి తేక పోయినా, ఏపావలా కళ్ళో నోట్లో పోసుకోంది ఇంటికి రాడు. ఆ ఇల్లాలు కడుపు మండి తిడుతుందంటే తిట్టమా మరి! అకలి ఏం చేయించదు? అకలి ఎండుగడ్డిలాటిది. మండటానికి ఏ చిన్న నిప్పురవ్వయినా చాలు.

ఈ భారత దేశంలో స్త్రీ సమస్యలకు ఏనాటికైనా పరిష్కారమంటూ దొరుకు తుందా అనేది సందేహమే. పుట్టి

నప్పటి నుంచీ చచ్చేంత వరకూ ఆడదానికి మగాడి అండ
వదో రూపంలో తప్పదనడంలో అతిశయోక్తి లేదేమో !

కాని గిరిజ ఈ వాదాన్ని చస్తే బప్పుకోడు. గిరిజా,
నీరజా, నేనూ ఒకే హైస్కూల్లో చదువుకున్నాము. గిరిజా,
నీరజా ఒకటిగా చేరి నాతో వాదించేవారు. స్త్రీకి బతక
టానికి పురుషుడి అండ అక్కరేదనీ, తరతరాలగా సమాజం
గీచిన గీట్లలో కొండ శిలవల్లా బతకటం తమకు ఇష్టం లేదనీ,
సాధారణ స్త్రీ జీవితానికే భిన్నంగా బ్రతికి చూపిస్తా మనీ
వాదించేవారు. ముఖ్యంగా నీరజ దృష్టిలో స్త్రీ స్వతంత్రంగా
జీవించటమంటే పురుషుణ్ణి అనుకరించడమే. ఆమెను అందరూ
మగ రాయు డనేవారు. స్కూలు ఫైనల్ కాగానే ఢిల్లీ
వెళ్ళింది. అక్కడ ఆమె జీవితంలో నిరంజన్ వర్మ అడుగు
పెట్టాడు. అంతటితో ఆమె ఆదర్శాలన్నీ ఇసుకలో కట్టిన
బొమ్మరిళ్ళియ్యాయి. అందర్నీ ఎదిరించి ప్రేమ వివాహం
చేసుకుంది. జీవితంలోని చేదును రుచి చూచే అవకాశం
ఆమెకు ఏనాడూ కలుగలేదు. అందువల్లనే నీరజకు నా కథలు
నచ్చవు.

తప్పక రాస్తాను. నీరజకు నచ్చే ప్రేమ కథను ఈరోజు
తప్పక రాస్తాను. అమె మెప్పును పొందుతాను.

కాని గిరిజమాత్రం తన ఆదర్శాలను ఇంకా అంటి
పెట్టుకునే ఉంది. గిరిజ చిన్నప్పటి నుంచీ జీవితంలోని చేదునే
రుచిచూసింది. బీదతనం. చిన్నప్పడే తల్లి పోయింది. ఆమె
స్కూలు ఫైనల్ పాసయిన సంవత్సరమే తండ్రి కూడా

పోయాడు. పదిహేడు సంవత్సరాలుకూడా నిండని గిరిజమీద పన్నెండేళ్ళ తమ్ముణ్ణి. పదేళ్ళ చెల్లెల్ని పోషించవలసిన బాధ్యత పడింది. కొంతకాలం యెలిమెంటరీ స్కూల్లో టీచరుగా పనిచేసింది. ఇప్పుడు ఒక గవర్నమెంటు ఆఫీసులో టైపోగ్రాఫరుగా పనిచేస్తున్నది.

గిరిజ అంటే గుర్తొచ్చింది. సాయంత్రం ఆఫీసునుంచి వచ్చేప్పటికి ఆమెనుంచి వచ్చిన ఉత్తరాన్ని చదవటం మర్చి పోయాను. కాగితాలూ, కలం పక్కనపెట్టి, లేచివెళ్ళి రేడియోమీద వున్న కవరుతీసి చించాను. ఆశ్చర్యం! పన్నెండు పేజీల వుత్తరం. వుత్తరాలువ్రాయటంలో బ్రహ్మ సోమరయిన గిరిజనుంచి అంత పెద్ద వుత్తరం రావటం నాకు ఆశ్చర్యాన్ని, ఆదుర్దానుకూడా కలిగించాయి. గబగబా చదవసాగాను.

“ప్రియమైన జానకీ !

ఎంతోకాలానికి చాలా పెద్దజాబు రాస్తున్నాను. నేను రాసింది పూర్తిగా చదివి నన్ను అర్థం చేసుకోవటానికి ప్రయత్నించు. నా జానకీ నన్ను అసహ్యించుకోదనే నమ్మకంతోనే నా హృదయాన్ని తెరచిన పుస్తకంలా నీ ముందు వుంచుతున్నాను.

నాకు చిన్నతనంనుంచీ ఆధ్యాత్మిక విషయాలమీద ఆసక్తి యెక్కువగా వుండేది. నాకు నేనే ‘జీవితం అంటే ఏమిటి?’ అని ప్రశ్నించుకొనేదాన్ని. నిన్నుకూడా ఎన్నో సార్లు ప్రశ్నించాను గుర్తుదా? జీవితంలో ఇలాటి ప్రశ్నలు

వేనుకోనివారూ, మనం ఎందుకు బతుకుతున్నాము. ఎందుకు బతకాలి అని ప్రశ్నించుకోనివారంత అదృష్టవంతులు ఈ ప్రపంచంలో మరొక రుండునుకుంటాను. ఎక్కువ తింటూ తక్కువ ఆలోచించేవాళ్ళు, చాలా అదృష్టవంతులు. బుద్ధి బలం ప్రాధాన్యంగా మగవాడు జీవితాన్ని చాలా తేలిగ్గా తీసుకుంటాడు. ప్రాక్టికల్ గా బతుకుతాడు. అందువల్ల మేధావులు ఎక్కువగా భౌతిక సుఖాలను అందినంతవరకూ అనుభవిస్తూంటారు. సాధారణ మానవునిలా నీతి నియమాలకూ, పాప పుణ్యాలకూ భయపడుతూ కూర్చోరు. కాని మేధావి అయిన స్త్రీలో ఆధ్యాత్మిక మనస్తత్వం పెంపొందుతుంది. వారిలో ప్రాపంచిక విషయాలపట్ల విరక్తి పెరుగుతుంది. ఇలాంటి స్త్రీలు ఎక్కువగా కలలోనే బతకటానికి ప్రయత్నిస్తారు.

నేను చిన్నప్పటినుంచి కల్పనాలోకంలో బతికేదాన్ని. ఒక వస్తువును కల్పనలో ఊహించుకుంటే కలిగే ఆనందం వాస్తవంగా అనుభవించినప్పుడు కలగదని నా అభిప్రాయం. ఏది ఏమయినా నేను సాధారణ జీవితానికి భిన్నంగా బ్రతకాలనుకున్నాను. కలలు కనడం ఆస్పృహకాదు. ఆ కలల్నే జీవితం అనుకోవటమే నేను చేసినతప్ప. నాకు ఏది అక్కరలేదో తెలుసుకున్నాను. కాని నాకు కావల్సిందేదో ఎన్నడూ ఆలోచించలేదు.

జానకీ ! గుర్తుందా ? ఓసారి నాతో అన్నావు. "యధార్థంనుంచి నువ్వు ఎంతకాలం పారిపోగలవో చూస్తానుగా?" అని.

“నదీ తీరాలు సమానాంతరంగా ఉంటాయి. అవి ఎన్నటికీ కలుసుకోవని యదార్థం చెబుతుంది. కాని ఏనాటికైనా కలుసుకోకపోతాయా అని ఆదర్భం కలలు కంటుంది. యదార్థంతో పొట్టనిండుతుంది. ఆదర్భంతో ఆత్మకు ఆనందం అందుతుంది. నాకు కావల్సింది ఆత్మతుష్టి శారీరక పుష్టి కాదు. ఇదీ అప్పటి నా సమాధానం.

కానీ జానకీ! ఈనాడు నేను నీ ముందు ఓడిపోయాను. యదార్థంముందు ఆదర్భం తల వదిలింది. నేను ఈనాడు పశితను.

ఏం? చదివి ఉలిక్కి పడుతున్నావు గదూ? ఈ మాటే నీవు ఇంకొకరి ద్వారావింటే నవ్వేదానివి కాదుకదూ? నేను పశితను జానకీ! అయినా సృష్టంతో తనకు ఏమీ పట్టనట్లు తన పనులకు యధావిధిగా నిర్వహించుకు పోతున్నది.

నేను ఒక ఆఫీసులో డైరీ గ్రాఫర్ గా పని చేస్తున్నానని తెలుసుగా? చేసేది చిన్న ఉద్యోగం. బాధ్యతలు తక్కువ. ఆడంబరాలూ, కోరికలూ తక్కువ కాబట్టి నేను జీవితాన్ని సంతృప్తిగానే గడుపుతున్నాను. నా స్నేహితులు స్టేట్ లైబ్రరీలోని పుస్తకాలే. ఆఫీసు గొడవల్లో తటస్థంగా ఉండేదాన్ని.

నా కళ్ళముఖదు చిన్నచిన్న ఉద్యోగాల్లో చేరిన ఆడ పిల్లలు ఎంతమందో ఇట్టే పెద్ద ఉద్యోగాలు సంపాదించటం చూస్తే ఆశ్చర్యంవేసేది. కాని ఆ విషయాలుకూడా అట్టే పట్టించుకోనేదాన్ని కాదు.

కొంతకాలంగా మా ఆఫీసరు నా మీద చిరుబుర్రు
లాడటం మొదలుపెట్టాడు. అనవసరంగా కోప్పడేవాడు.
కిక్కురుమనకుండా గుడ్ల నీరు గుడ్ల కుక్కుకొని బయట బడే
దాన్ని. ఆ మధ్య ఒకరోజు ట్రైపింగ్ లో ఏదో చిన్న తప్పు
చేసినందుకు నానా మాటలని ఫైలుముఖంమీద కొట్టాడు.
వంగి ఫైలుతీసుకొని నా గదికి గబగబా వెళ్ళిపోయాను.
ఏడుపు పొద్దుకొచ్చింది. వెక్కివెక్కి ఏడుస్తున్నాను.

మా సూపరింటెండెంటు రామ్మూర్తి వచ్చి నన్ను
ఓదార్చసాగాడు. అతడు నన్ను కన్న కూతురిలా ఆస్వాదుంగా
చూస్తాడు. అతన్ని చూడగానే బోరుమన్నాను.

ఊరుకోమ్మా! సర్వీస్ అంటే ఇంతే. మనం
ఎన్. జి. ఓలం. ఆఫీసర్లమన్నా మనం బాధపడకూడదు.
అనటం వాళ్ళ హక్కు. పడటం మన బాధ్యత. అన్నాడు
రామ్మూర్తి.

“నే నేంచేశాను? ఆఫీసరుగారికి నేనంటే ఎందుకు
అంతకోపం?” అంటూ వెక్కివెక్కి ఏడ్చాను.

“పిచ్చిపిల్లా! అతనికి కావల్సింది నువ్వు అర్థంచేసు
కొని ఇవ్వలేదమ్మా.”

“అంటే” అన్నాను అర్థంకాక.

“ఏముంది! నువ్వు ఆ శీలా, రజిమా, సావిత్రీ
లాగా...”

“రామ్మూర్తిగారూ?” అరిచాను.

“నిన్ను అలా చెయ్యమనటం లేదమ్మా, ఆఫీసరుగారి
కోపానికి కారణం చెబుతున్నాను.”

నాకు ఆశ్చర్యం వేసింది. నా కాళ్ళకింద భూమి నన్ను దగా చేస్తున్నట్లునిపించింది. ఏభయ ఏళ్ళకు పెబడ్డ ఆ ఆఫీసరుకు ఇదేం రోగమో ! మళ్ళీ తన పిల్లలందరికి పదా నుగు ఏళ్ళు నింకకుండానే పెళ్ళిళ్ళు చేసి అత్తవారింటికి పంపించాడట. పూర్వకాలం మనిషి అనుకున్నాను.

ఆ రోజు మనసంతా చీదర చీదరగా ఉంది. వారం రోజులవరకూ ఆ ఆఫీసరు నన్ను పిలవలేదు. ఆ తరువాత నేను పదిరోజులు శలవు పెట్టాను.

శలవుమంచి ఆఫీసుకు వెళ్ళినరోజే పాత ఆఫీసరుకు బదిలీ అయిందని విన్నాను. వచ్చే ఆఫీసరు చాలా చిన్న వాడని, చాలా జలసారాయుడని, ఏవేవో చెప్పుకున్నారు. నాకు మరీ భయం పట్టుకుంది. సైకో ఉద్యోగం మానేసి ఏ టైపిస్టుగానో ఉద్యోగం సంపాదించుకుంటే బాగుండు నను కున్నాను.

ఆ రోజు కొత్త ఆఫీసరు వస్తున్నాను. వెనుకన్న ఆఫీ సరుకు స్టాఫ్ పార్టీ చేస్తున్నాను. శీలా, సావిత్రి, రజయూ చక్కగా ముక్కాబై వచ్చారు. చాలా ఉత్సాహంగా హడా విడిగా తిరుగుతున్నారు.

నాలో ఉత్సాహంలేదు టైపురైటరుముందు కూర్చొని ఆ నా వావిడిఅంతా మాస్తున్నాను అప్రమత్తుగా నేను కట్టు కున్న చీరవెపు మాముకున్నాను. మనస్సు చివుక్కుమంది. వెలిసిపోయి బూడిదరంగుపడ్డ నీలరంగు నేతచీర, కొంచెం సిగ్గనిపించింది. మళ్ళీ నాకు నేనే సమాధానపడ్డాను. "ఏం! ఎందుకు సిగ్గుపడాలి? మంచిదుస్తులు వేసుకోలేక పోవటంలో

సిగ్గుపడల్సిం దేముంది ? అయినా నా వేషభాషలతో ఆఫీ
సర్ల కేం సంబంధం! పని చేస్తున్నాను. జీతం ఇస్తున్నారు.”

...నేను శీలావాళ్ళతో కలవాలని ప్రయత్నించినా వాళ్లు
నాకు దూరదూరంగా ఉండటానికే ప్రయత్నిస్తున్నారు. ప్రతి
చిన్న విషయానికీ పకపకా నవ్వుటం, పెద్దగా మాట్లాడటం,
వయ్యారంగా నడవటం ... ఏమిటో ఏమిటో ... అచ్చం
ఆడపిల్లలా చేస్తుంటారు. వాళ్ళలా నాకు ప్రవర్తించటం
రాదు. వాళ్ళు మాట్లాడే అబదాలు వీంటూంటే మరీ బాధ
అనిపించేది. ఎక్కడై నా బజార్లో ఎవరుపడితే, ఒకే ఆఫీసులో
పనిచేసే వాళ్ళిందా అని. “ఎక్కడినుంచి” అని ప్రశ్నిస్తే
ఉలిక్కిపడి తప్పుకుపోతారు. ఆ సమయంలో వారి కళ్ళలో
ఏదో భయం కన్పిస్తుంది స్పష్టంగా. ఇలాటివారు చాలామంది
నల్ల ముసుగులతో బతుకుతుంటారు. ఎవరు ఎప్పుడు వారి
ముసుగును తొలగించి అసలురూపాన్ని పట్టుకుంటారో
అన్నట్టు బెదురుబెదురుగా బతుకుతుంటారు. అందువల్లనే
ధైర్యంగా నీతిగా బతుకుతూ, నిజం మాట్లాడేవాళ్ళింటే
వీళ్ళకు కీటడు.

ఓ మూల కూర్చోని ఆలోచిస్తున్న నేను “వంమ్మా!
ఇంకా ఇక్కడే ఉన్నావు? పద పార్టీ మొదలయింది.” అన్న
రాంమూర్తి మాటకు ఉలిక్కిపడి ఈ ప్రపంచంలోకి
వచ్చాను. యాంత్రికంగా లేచి రాంమూర్తితో బయలు
దేరాను.

“ఉన్నదే ఆఫీసులో నలుగురు ఆడవాళ్ళు. వెళ్ళే
వాళ్ళు నిన్ను కూడా పిలవకూడదూ ? వెకిలిముండ లెండుకు

పిలుస్తారులే. వాళ్ళకుమాత్రం తెలియదు. నీ పక్కనుంటే మాంస పక్కన కాకుల్లా ఉంటామని." సణుక్కున్నాడు రాంమూర్తి. ఆయన ఆప్యాయతకు నాకు కళ్ళలో నీరు తిరిగింది.

చార్జిలో అందరికళ్ళూ ఆలస్యంగా వస్తున్న నావైపే తిరిగాయి. నేను కట్టుకున్న చీరను గురించి వదలుకుంటూనే సిగ్గుపడ్డాను. బెదురు బెదురుగా శీలా వాళ్ళకోసం వెదికాను. వాళ్ళు ఆఫీసర్ల పక్కనేడిన్న బల్ల చుట్టూ కూర్చొని ఉన్నారు. వాళ్ళు నన్ను చూసి ముసి ముసిగా నవ్వుకుంటున్నారు. నాకు కళ్ళలో కారపునీళ్ళు పోసినట్లనిపించింది. గబగబా వెళ్ళి వాళ్ళదగ్గరే ఖాళీగాఉన్న కుర్చీలో కూర్చున్నాను. నేను వాళ్ళదగ్గరకు వెళ్ళి కూర్చుంటానని వాళ్ళను కొనిఉండరు. నేను అలా వెళ్ళి కూర్చోగానే కిక్కురునున కుండా టిఫిన్ తింటున్నట్లు నటించసాగారు. నా హృదయంలో గర్వం తలెత్తింది. 'నా వ్యక్తిత్వకింద మీ రెంత ? మీ దుస్తులు మెరుస్తాయి. మనస్సులో కారుచీకట్లు. ప్రపంచంలో తలెత్తుకొని బతికే ధైర్యంలేదు. నా దుస్తులు మలినంగా కనిపిస్తున్నాయి, కాని మనస్సులో చీకటి గదులులేవు,' అని వాళ్ళకు అరిచి చెబుదా మనిపించింది.

"ఆమె గిరిజ. ఇక్కడ డైనో" అన్న పాత ఆఫీసరు మాటలు వినిపించి ఉల్కిపడి లేచి నిల్చున్నాను. కొత్త ఆఫీసరుకు నమస్కరించాను. ఆయన ప్రతి నమస్కారంచేసి "కూర్చోండి" అన్నాడు. నా సర్వీసులో ఆఫీసరు ప్రతి నమస్కారం చెయ్యటం. బహువచన ప్రయోగం చెయ్యటం

మొదటిసారి చూశాను. ప్రతి ఆఫీసరూ ఇంట్లో పెళ్ళాన్ని పిల్చినట్టు 'నవ్వు, గిరిజా, ఇదిగో' అని పిల్చినవారే. నాకు అలా అని పిలస్తుంటే రక్తం కుతకుతలాడేది. కాని ఆఫీసరు.

శీలా, సానిత్రీ ఎందుకో కిలకిల నవ్వుటం వినిపించి మళ్ళీ ఈ లోకంలోకి వచ్చాను. నా పరధ్యానం చూసే నవ్వుతున్నారేమో ననిపించింది. అప్రయత్నంగా ఆఫీసరు వైపు చూశాను. కొత్త ఆఫీసరు నాపంకే రెప్పవచ్చుకుండా చూస్తున్నాడు. నేను ఏదోగా అయిపోయాను. తలవంచుకు గబగబా టిఫిన్ చెయ్యసాగాను. నాకు అలా కొత్త ఆఫీసరు నన్నే చూస్తున్నాడనే తలపు రాగానే కుర్చీలో ఇబ్బందిగా కదిలాను.

శీలా, సానిత్రీ, రజియా కబుర్లు చెప్పుకుంటూ, మధ్య మధ్య పకపకా నవ్వుతున్నారు. అదంతా కొత్త ఆఫీసర్ని తమవైపు ఆకర్షించుకోవటానికేనని ఊహించగానే నా మనస్సంతా జగుప్సతో నిండిపోయింది.

అంతా లేచారు. కొత్త ఆఫీసరు వెళుతూ వెళుతూ నా పంక అదోలా చూశాడు. నాకు తెలియకుండానే కళ్ళు సిగ్గుతో వాలిపోయాయి. మగవాడిదగ్గర ఆడది సిగ్గుపడుతుండంటే తన బలహీనతను తెలియపరచుకోవటమేనని నా భావం. గుండెలు వేగంగా కొట్టుకున్నాయి. ఎన్నడూ లేని ఈ అనుభూతి ఏమిటి? ఇన్ని ఆదర్శాలు మాట్లాడిన నాలో కూడా మామూలు ఆడపిల్లలాగే బలహీనత ఏర్పడటం లేదు గదా అని సందేహం గలిగింది. అలా ఎన్నటికీ జరగదు... జరగటానికి ఏలులేదు అనుకున్నాను.

నా బలహీనతను శీలావాళ్ళు కనిపెట్ట లేదుగదా అని వాళ్ళవైపు చూశాను. వాళ్ళ కళ్ళలో అసూయ తేలు పిల్లలాకొండి ఎత్తి తిరగటం గమనించాను. అది చూసిన నాలో గర్వం సీళ్ళలో సోడా వేసినట్లు పొంగింది. ఇలాటి విజయగర్వంలో ఉండే ఆనందాన్ని మొదటిసారిగా చవి చూశాను.

కొత్త ఆఫీసరు పేరు కుమార్. అందం, అధికారం హుందాతనం అన్నీ ఒకే వ్యక్తిలో మూర్తి భవించాయా అన్నట్లుంటాడు. ముఖంలో మంచితనం కనిపిస్తుంది. ఎందుకో అతని యడల నా హృదయంలో ప్రత్యేక స్థానం ఏర్పడిం దనుకున్నాను.

అతను డ్రాఫ్ట్ డిక్టేటు చేస్తున్నంత సేపూ నన్నే గమనిస్తూ కూర్చుంటాడని తల వంచుకొని నోట్సు తీసుకుంటున్న నాకు అనిపించేది. అలా టప్పుడు నాకు చాలా ఇబ్బందిగా ఉండేది. అక్కడనుంచి వెళ్ళిపోవటం కూడా ఇష్టం ఉండేది కాదు. భయం, ఆనందం రెండూ హృదయంలో రాక్ అండ్ రోల్ నృత్యం చేసేవి. ఆ అల్లరిలో ఆయన చెప్పేది ఏదీ అర్థం అయ్యేది కాదు. తీరా డ్రాఫ్ట్ టైపు చేసి తెస్తే ఆయన పకపకా నవ్వేవాడు. ఆయన డిక్టేటు చేసినదానికీ నేను టైపు చేసిన దానికీ ఎక్కడా సంబంధం ఉండేది కాదు. భయంతో వణికిపోయే దాన్ని, ఆఫీసరుకు ఎక్కడకోపం వస్తుందోనని. కాని ఆయన నవ్వుతూ డ్రాఫ్ట్ రాసిచ్చి టైపు చేయమనే వాడు. ఎంత 'మంచివారు' అని మనస్సులోనే కృతజ్ఞత తెలుపు కొనేదాన్ని.

ఒక రోజు ఏడు గంటలకు పది నిముషాలున్నవనగా ఆయన నన్ను పిల్చాడు. డ్రాప్ డిక్టేటు చేస్తున్నాడు. కాని ఆయనలో ఆ రోజు నాకు ఏదో మార్పు కనిపించింది. పరధ్యాన్నంగా ఉన్నాడు. ఆఫీసులోనే 7 గంట లయింది.

నన్ను ఇంటిదగ్గర డ్రాప్ చేస్తాననీ, తనతో రమ్మనీ అన్నాడు కుమార్. నాకు గుండెలో రైళ్ళు పనుగై తనాగాయి. రాను అనే ధైర్యంలేదు. ఒకటి ఆయన నాకు ఆఫీసుకు. ముఖ్యంగా ఆయనంటే నాకు గౌరవం... ఒకరకంగా ఇష్టమనే చెప్పవచ్చును. ఆయన కోపానికి గురికావటం జరిగితే నేను భరించలేను. ఇదీ ఒకరకమైన బలహీనతే.

కిక్కు - రు మనకుండా బెసిరే చూపులతో, అదిరే గుండెలతో, వణికి కాళ్ళతో కారు ప్రక్కన నిల్చున్నాను, బిక్కు బిక్కుమంటూ. వచ్చి డ్రైవర్ సీటులో కూర్చుంటూ నన్ను ప్రక్క సీటులో కూర్చోమన్నట్లు డోర్ తెరచాడు తను. అలాగే నిలబడి ఉండటము చూసి "ఊ, ఎక్కు" అన్నాడు. ఆ స్వరంలో కొంత అధికారంకూడా లేకపోలేదు. అదే ఇంకో ఆఫీసరయిదే "ఏం ఎందుకు ఎక్కాలి?" అని ఎదిరించి ఉండేదాన్నే. కాని కొందరి అధికారంలో కూడా ఎంత ఆనందం దొరుకుతుందో మొదటిసారిగా తెలుసుకున్నాను. కిక్కురు మనకుండా ఎక్కి ప్రక్కసీట్లో వరిగి కూర్చున్నాను. చేతులు చల్లగా ఉన్నాయి. కారు చార్మినార్ దాటిపోతుంది. అంతవరకూ కొయ్యబొమ్మలా బిగుసుకొని కూర్చున్నానా చేతిని ఓ బలమైన చెయ్యి నొక్కింది. ఉలిక్కిపడ్డాను. వశ్యంతా తేళ్ళు జెర్రులూ పాకుతున్నట్లనిపించింది.

“గిరిజా!” అన్నాడు కుమార్ ఒక చేత్తో స్ట్రీరింగ్ పట్టుకొని మరోచేత్తో నా చేతిని పట్టుకొని.

—పళ్ళచక్రంక్రింద నలిగి పోతున్న చెరకుగడలా జవ జవ లాడి పోయాను, భయంతో.

“భయపడకు. నేను ఆఫీసర్ని మర్చిపో. ఇప్పుడు మనం ఒక స్త్రీ ఒక పురుషుడు మాత్రమే.” అన్నాడు నన్ను దగ్గరకు లాక్కోటానికి ప్రయత్నిస్తూ.

“నేను దిగిపోతాను. దయచేసి కారు ఆపండి” అనాలనుకున్నాను కాని గొంతు పెగలలేదు. అతని చేతినుంచి నా చేతిని లాక్కోవా లనుకున్నాను; శక్తి లేదు.

“భయపడకు ఇంటివగరే దించేసాను.” అంటూ నన్ను ఇంకా దగ్గరకు లాక్కున్నాడు. నేను పెనుగు లాడటంతో విసుగుపడిలి కారు ఆపాడు “నేనంటే నీకేష్టంలేదా? చూడు. నా కళ్ళలోకి చూసి చెప్పు!” అన్నాడు.

“అవును. నువ్వంటే నాకు ఇష్టమే. చాలా ఇష్టం; కాని నాకు ఇలా బతకటం ఇష్టంలేదు. నా అందమైన కలల్ని చెదరకొట్టవద్దు.” అందా మనుకున్నాను. కాని అనలేదు. అతను నన్ను అర్థం చేసుకోవటానికి ప్రయత్నించడని అతని ధోరణి తెలుస్తుంది. నేను మంచి దాన్నట: అందువల్లనే నాతో స్నేహం చెయ్యాలని ఉన్నదట.

ఇలాటి స్నేహం చెయ్యటానికి కూడా మగవాడికి మంచి ఆడవాళ్ళే కావాలి కావాలి. మంచి అంటే అతని దృష్టిలో ఏమిటో నా కర్మకాలేదు. నేను శీలావాళ్ళ లాటి

దాన్ని కాదని తలపగల కొట్టుకొని చెప్పా లనిపించింది. కాని ఏం ప్రయోజనం? అతనికి నిజంగా కావాల్సింది నేను ఎలాటి దాన్నని. కాదు ఒకర్ని గురించి వకరు తెలుసుకోల్సిన అవసరం అతనికి కనిపించ దని నాకు తెలుసు.

“మీ చెల్లెన్ని ఎవరయినా ఆఫీసరు ఇలా చేసిఉంటే ఏం చేస్తారు?” అని అనా లనిపించింది. కాని నాకు నాలుక పిడచ కట్టుకొని పోతోంది. కారు తలుపుకు తల కొట్టుకొని ఏడవటం తప్ప ఒక మాట మాట్లాడ లేక పోయాను. దానికి కూడా ఆయన అంతగా కదలలేదు. ఆడవాళ్ళంతా మొదట ఇలాగే గొడవ పెడతార్లే అన్నట్లుంది ఆయన ధోరణి. నా మానసిక పరిస్థితిని అర్థంచేసుకోవ టానికి మారుగా అతనికి నా మీద కోపం చిరాకూ కలిగింది. విసురుగా కారు స్టార్ట్ చేస్తూ “మీ ఇల్లు ఎక్కడ?” అన్నాడు. చెప్పారు ఏడుపు గొంతుతో. కారు జోరుగా పోతోంది 15 నిమిషాలు గడచినా ఇల్లు రాలేదు. అప్పుడు నా కర్ణం అయింది.

కారు ఎక్కడికి వెళ్ళిందీ, ఆ తరవాత ఏమయిందీ నేను రాయలేను.

“నీవు జీవితంలో చూసిన ఆడపిల్లల్లో నేను ఒకదాన్ని కావచ్చును, నీవృష్టిలో. కాని నీవు నా జీవితాన్నంతా కారు మేఘంలా ఆక్రమించుకుంటావనీ, ఈ సంఘటన ప్రభావం నా జీవితాన్ని తాగుమారు చేస్తుందని ఎలా చెప్పగలను? చెప్పినా ఆయనకు అర్థంకాదు. ఆ మాటం తేనే ఆయనకు కోపం. అఫీసు కార్యతాలను అర్థం చేసుకోవటమూ

స్త్రీ హృదయాన్ని అర్థం చేసుకోవటమూ ఆయన దృష్టిలో ఒకటే.

కారు ఇంటిముందు ఆగింది “నేను రేపు కేంపుకు వెళుతున్నాను. రెండవ తేదీ మళ్ళీ కలుసుకుందాం.” అంటూ కారు స్టాంప్ చేశాడు, నా జవాబుకోసం ఎదురు చూడకుండానే. నేను గబగబా ఇంట్లోకి వెళ్ళాను. నా వెనక ఎవరో చీకటి మనిషి వెంబడించినట్టు అనిపించింది.

చెల్లి ముఖంలోకి కానీ, తమ్ముడి ముఖంలోకి కానీ చూసే ధైర్యం లేకపోయింది. గదిలోకి వెళ్ళి గడియ బిగించు కొని దిండులో ముఖం దాచుకొని వెక్కి వెక్కి ఏడ్చాను. అలా ఎంతసేపు ఏడ్చానో నాకే తెలియదు.

నేను తప్పచేశాను. ఆ ఆఫీసరంటే నాలో తెలియ కుండానే బలహీనత ఏర్పడింది. అందువల్లనే అతను ‘ఎక్కు’ అనగానే కారులో ఎక్కాను. అలాంటి నేను ఎంత మొత్తు కున్నా నా గత జీవితాన్ని ఎలా నమ్ముతాడు ?

నా కలలు కరిగిపోయాయి. నా ఆశయాలూ, నా ఆశలే నన్ను మోసం చేశాయి. నేను జీవితంలో మొదటి సారిగా గౌరవించిన పురుషుడి చేతిలోనే దగా పడిపోయాను.

తెల్లవారి ఆఫీసుకు ఏ ముఖం పెట్టుకొని వెళ్ళాను. నాకూ, శీలకూ ఎలాంటి బేధం ఉండదు ఇకనుంచీ. ఆఫీసు లోని ప్రతి మగవాడూ, నాతో సరసా లాడడానికి జంకడు. ఆఫీసరు మళ్ళీ మూడవ తేదీ వస్తాడు. తనతో రమ్మంటాడు. ఒకసారి లొంగిన తను రెండోసారి తప్పకోగలవా? మొదటి ఆయన తనయడల చూపిన ఆదరణకూ, ఆప్యాయతకూ ఇక

ముందు చూపబోయేదీ ఎంతో భేదం ఉంటుంది. అతని దృష్టిలో కూడా తను లోకువే అయిపోతుంది. ఒకసారి కాలు జారకుండానే ఉండాలి; జారినదా ఆ పతనం ఎక్కడకుపోయి ఆగుతుందో ఎవరూ చెప్పలేరు.

నా జీవితం మలుపు తిరిగింది. కాలు బురదలోపడింది. వెనక్కు రాలేకు. ముందుకుపోతే పూర్తిగా ఊబిలో దిగబడి పోతానని తెలుసు. అలాటి బతుకు నేను బతకలేను.

పన్నెండు కొట్టింది. ప్రపంచమంతా నిద్రాదేవి ఒడిలో ఒరిగిపోయింది. కొందరు దురదృష్టవంతులకు స్వప్నాలుకూడా సుఖవంతమైనవి రావు. నేను మెళుకువతోనే దుఃస్వప్నం చూస్తున్నాను.

ఇక నాకు జీవించే మాక్కులేను. మన హిందూమతం ఆత్మహత్య మహాపాపం అని చెబుతుంది. మేధావుల దృష్టిలో ఆత్మహత్య పీరికివాడు చేసేపని. కాని జానకీ! ఆత్మహత్య చేసుకోవటానికి ఎంతో సాహసం కావాలంటాను నేను. హత్య చేసేవాడికంటే ఆత్మహత్య చేసుకొనేవాడికి ఎక్కువ సాహసం ఉండాలి. సగం వేళ్ళూ, కాళ్ళూ ఊడిపోయిన కుష్టువాడుకూడా బతకటానికి ఎందుకు తాపత్రయపడతాడు? బతుకుమీది ఆశను వదులుకోలేకనే.

ఈ మధ్యనువ్వు రేడియోలో "జీవితమంటే" అనే విషయంమీద మాట్లాడావు. జీవితమంటే మృత్యువుకోసం నిరీక్షణ అన్నావు. అప్పుడు నీ చాదస్తంచూసి నాకు నవ్వాచ్చింది. కాని ఆ వాక్యాలు ఈ రోజు నాకు గుర్తొస్తున్నాయి.

“జీవితం అనంతమూ, స్థిరమూ, జడమూ అయిన మహా మృత్యువునుంచి విడివడిన చంచలమూ, క్షణికమూ అయిన మెరుపులాంటిది. జీవితాన్ని మళ్ళీ అదే నిస్తబ్ధత ఆవరించివేస్తుంది. ఈ భావం వినటానికి చాలా భయంకరంగా ఉంది. కాని అదేసత్యం. సత్యంలోనే శివం, సుందరం దాగి ఉన్నాయి. కాబట్టి సత్యానికి దూరంగా పారిపోవటానికి ప్రయత్నించటంగానీ, దాన్ని మూసి భయపడటము కానీ మూఠ్ఠ త్వం. అంటే జీవితం ఓ నిరీక్షణ అన్నమాట. దేని కోసం నిరీక్షణ? ఆ మహా నిస్తబ్ధతలో, తను ఏ మూల పవార్ధంనుండి విడిపోయిందో ఆ మూలపదార్ధంలో ఏక్యతయే రోజుకోసం నిరీక్షణ.”

నువ్వు చెప్పింది నా విషయంలో అక్షరాలా నిజం అయింది జానకీ! నా ఈ పాతిక సంవత్సరాల జీవితం ఈ రోజు కొరకే నిరీక్షించింది. నేను వెళ్ళిపోతున్నాను. బతుకూ చావుకూ అట్టే దూరంలేదు.

నేను జీవితానికి ఎదుగు ఈదటానికి ప్రయత్నించి ఓడి పోయాను. దగాపడిపోయాను. కాని అందరితోపాటు ప్రవాహానికి అనుకూలంగా ఈదే జీవితంతో నేను రాజీపడలేను. అందుకే, బతికి చచ్చేకంటే చచ్చి బతుకుదామని వెళ్ళి పోతున్నాను.

నా చెల్లినీ, తమ్ముణ్ణీ, ఈ విశాల ప్రపంచంలో దిక్కులేని వాళ్ళనుచేసి వెళ్ళి పోతున్నాను.

జానకీ! నువు రచయిత్రివి. నా కథ రాస్తావుగదూ !
శేలవు.

ఇట్లు
నీ గిరిజ

ఉత్తరం పూర్తిచేశాను. చదివినంతసేపూ కన్నీటితో
ఉత్తరం తడిసిపోయింది. నిట్టూర్చా, ఉత్తరం మడుస్తూ.

గిరిజ కథ రాయమంటుంది. నీరజకూడా కథ రాయ
మంటుంది. ఇద్దరిదీ ఒకే కోరిక. కాని ఆ కోరికలో ఎంత
వైవిధ్యం ఉంది !

కొందరి స్వార్థపరుల కలుషితహస్తాల్లో ప్రేమపేరుతో
గిరిజలాటి వారి జీవితాలు నలిగిపోతుంటే, ఎండమావుల
కోసం అర్రులుచాస్తూ అమాయకంగా శీలలాటివారు పతనం
అయిపోతుంటే, నీరజకోసం మోహన్ సుశీల కథలు రాయ
టం సాధ్యమయేదేనా ? పక్కింటి కాంతమ్మా, ఎదురింటి
రాఘవరావు, బస్ స్టాండ్ లోని బిచ్చగాడూ, గిరిజలాంటి
అభాగ్యస్త్రీలూ, నేను రాసే ప్రేమ కథకు నిరంతరం అడ్డు
వస్తూనే ఉన్నారు.

తలెత్తించాశాను. కిటికీ అద్దాలలో నుంచి వెలుతురు
కనిపిస్తోంది. భల్మన తెల్లవారింది. నేను రాయదలచుకున్న
కథ పూర్తికాలేదు.